

**திருமங்கையாழ்வார் அருளிச் செய்த
பெரிய திருமொழி
முன்றாம் பத்து**

பத்தாம் திருமொழி - திருமடந்தை

திருநாங்கூர்த் திருப்பதி 11

3. திருஅரிமேயவின்னகரம்

** திருமடந்தை மண்மடந்தை இருபாலும் திகழுத் *
 தீவினைகள் போய் அகல அடியவர்கட்கு என்றும்
 அருள் நடந்து * இவ்வேழ் உலகத்தவர் பணிய வாணோர்
 அமர்ந்தேத்த இருந்த இடம் * பெரும் புகழ் வேதியர் வாழ்
 தரும் இடங்கள் மலர்கள் மிகு கைதைகள் செங்கழுநீர் *
 தாமரைகள் தடங்கள் தொறும் இடங்கள் தொறும் திகழு *
 அருவிடங்கள் பொழில் தழுவி எழில் திகழும் நாங்கூர் *
 அரிமேய வின்னகரம் வணங்கு மட நெஞ்சே!

1

வென்றி மிகு நரகன் உரமது அழிய விசிறும் *
 விறல் ஆழித் தடக்கையன் வின்னவர்கட்கு அன்று *
 குன்று கொடு குரைகடலைக் கடைந்து அமுதம் அளிக்கும் *
 குருமணி என் ஆரமுதம் குலவி உறை கோயில் **
 என்றும் மிகு பெருஞ்செல்வத்து எழில் விளங்கு மறையோர் *
 ஏழ் இசையும் கேள்விகளும் இயன்ற பெருங்குணத்தோர் *
 அன்று உலகம் படைத்தவனை அனையவர்கள் நாங்கூர் *
 அரிமேய வின்னகரம் வணங்கு மட நெஞ்சே!

2

உம்பரும் இவ்வேழ் உலகும் ஏழ் கடலும் எல்லாம் *
 உண்ட பிரான் அண்டர்கள் முன் கண்டு மகிழ்வெய்த *
 கும்ப மிகு மத யானை மருப்பொசித்துக் * கஞ்சன்
 குஞ்சி பிடித்தடித்த பிரான் கோயில் ** மருங்கெங்கும்
 பைம்பொனொடு வெண்முத்தம் பல புன்னை காட்டப் *
 பலங்கனிகள் தேன் காட்ட படவரவேர் அல்குல் *
 அம்பனைய கண் மடவார் மகிழ்வெய்து நாங்கூர் *
 அரிமேய வின்னகரம் வணங்கு மட நெஞ்சே!

3

ஓடாத ஆளரியின் உருவமது கொண்டு * அன்று
 உலப்பில் மிகு பெரு வரத்த இரணியனைப் பற்றி *
 வாடாத வள்ளுகிரால் பிளந்து அவன் தன் மகனுக்கு *
 அருள் செய்தான் வாழும் இடம் மல்லிகை செங்கழுநீர் **
 சேடேறு மலர் செருந்தி செழுங்கழுகம் பாளை *
 செண்பகங்கள் மணம் நாறும் வண்பொழிலின் ஊடே *
 ஆடேறு வயல் ஆலைப் புகை கமழும் நாங்கூர் *
 அரிமேய வின்னகரம் வணங்கு மட நெஞ்சே!

4

கண்டவர் தம் மனம் மகிழ் மாவலி தன் வேள்விக் *
 களவின் மிகு சிறு குறளாய் மூவடி என்று இரந்திட்டு *
 அண்டமும் இவ்வலை கடவும் அவனிகளும் எல்லாம் *
 அளந்த பிரான் அமரும் இடம் வளங்கொள் பொழில் அயலே **
 அண்டமுறு முழவொலியும் வண்டினங்கள் ஒலியும் *
 அருமறையின் ஒலியும் மடவார் சிலம்பின் ஒலியும் *
 அண்டமுறும் அலைகடவிளன் ஒலி திகழும் நாங்கூர் *
 அரிமேய விண்ணகரம் வணங்கு மட நெஞ்சே!

5

வாள் நெடுங்கண் மலர்க் கூந்தல் மைதிலிக்கா * இலங்கை
 மன்னன் முடி ஒருபதும் தோள் இருபதும் போய் உதிரா *
 தாள் நெடுங்தின் சிலை வளைத்த தயரதன் சேய் * என்தன்
 தனிச் சரண் வானவர்க்கு அரசு கருதும் இடம் தடமார் **
 சேண் இடங்கொள் மலர்க் கமலம் சேல் கயல்கள் வாளை *
 செந்நெலொடு மடுத்தரிய உதிர்ந்த செழுமுத்தம் *
 வாள் நெடுங்கண் கடைசியர்கள் வாரும் அணி நாங்கூர் *
 அரிமேய விண்ணகரம் வணங்கு மட நெஞ்சே!

6

தீ மனத்தான் கஞ்சனது வஞ்சனையில் திரியும் *
 தேனுகனும் பூதனை தன் ஆருயிரும் செகுத்தான் *
 காமனைத் தான் பயந்த கருமேனி உடை அம்மான் *
 கருதும் இடம் பொருது புனல் துறை துறை முத்துந்தி **
 நா மனத்தால் மந்திரங்கள் நால்வேதம் * ஐந்து
 வேள்வியோடு ஆறங்கம் நவின்று கலை பயின்று * அங்
 காமனத்து மறையவர்கள் பயிலும் அணி நாங்கூர் *
 அரிமேய விண்ணகரம் வணங்கு மட நெஞ்சே!

7

கன்றதனால் விளவெறிந்து கனி உதிர்த்த காளை *
 காமரு சீர் முகில் வண்ணன் காலிகள் முன் காப்பான் *
 குன்றதனால் மழை தடித்துக் குடமாடு கூத்தன் *
 குலவும் இடம் கொடி மதிள்கள் மாளிகை கோபுரங்கள் **
 துன்று மணி மண்டபங்கள் சாலைகள் * தூமறையோர்
 தொக்கீண்டித் தொழுதியொடு மிகப்பயிலும் சோலை *
 அன்றலர்வாய் மது உண்டு அங்கு அளி முரலும் நாங்கூர் *
 அரிமேய விண்ணகரம் வணங்கு மட நெஞ்சே!

8

வஞ்சனையால் வந்தவள் தன் உயிர் உண்டு வாய்த்த
 தயிர் உண்டு * வெண்ணெய் அமுதுண்டு * வலி மிக்க
 கஞ்சன் உயிரது உண்டு இவ்வுலகுண்ட காளை *
 கருதும் இடம் காவிரி சந்து அகில் கனகம் உந்தி **
 மஞ்சலவு பொழிலூடும் வயலூடும் வந்து
 வளம் கொடுப்ப மாமறையோர் மாமலர்கள் தூவி *
 அஞ்சலித்து அங்கு அரி சரண் என்று இறைஞ்சும் அணி நாங்கூர் *
 அரிமேய விண்ணகரம் வணங்கு மட நெஞ்சே!

9

** சென்று சின விடை ஏழும் பட அடர்த்துப் * பின்னை
 செவ்வித் தோள் புணர்ந்து உகந்த திருமால் தன் கோயில் *
 அன்று அயனும் அரன் சேயும் அணையவர்கள் நாங்கூர் *
 அரிமேய விண்ணகரம் அமர்ந்த செழுங்குன்றை **
 கன்றி நெடுவேல் வலவன் மங்கையர் தம் கோமான் *
 கலிகன்றி ஒலிமாலை ஐந்தினொடு மூன்றும் *
 ஒன்றினொடும் ஒன்றும் இவை கற்று வல்லார் * உலகத்து
 உத்தமர்கட்டு உத்தமராய் உம்பரும் ஆவர்களே

10

அடிவரவு: திருமடந்தை வென்றி உம்பர் ஓடாத கண்டவர் வாள் தீமனத்தான் கன்று வர்சனனயால் சென்று போது

திருமங்கையாழ்வார் திருவடிகளே சரணம்
